

## பாயசம்

தி.ஜானகிராமன்

சாமநாது அரசமரத்தடி மேடை முன்னால் நின்றார். கல்லுப் பிள்ளையாரைப் பார்த்தார். சுக்லாம் பரதரம் சொல்லி நெற்றி முகட்டில் குட்டிக்கொண்டார். தோப்புக் கரணம் என்று காதைப் பிடித்துக்கொண்டு லேசாக உடம்பை மேலும் கீழும் இழுத்துக் கொண்டார்.

“நன்னா முழங்காலை மடக்கி உட்கார்ந்து எழுந்துண்டு தான் போடேன் நாலு தடவை. உனக்கு இருக்கிற பலம் யாருக்கு இருக்கு? நீ என்ன சுப்பராயன் மாதிரி நித்ய கண்டம் பூர்ண ஆயுசா? சுப்பராயன் மாதிரி முட்டுவியாதியா, ப்ளட் ப்ரஷரா, மண்டைக் கிறுகிறுப்பா உனக்கு?” என்று யாரோ சொல்வது போலிருந்தது. யாரும் சொல்லவில்லை. அவரேதான் சொல்லிக் கொண்டார். அந்த மனதே மேலும் சொல்லிற்று. “எனக்கு எழுபத்தேழு வயசுதான். சுப்பராயனுக்கு அம்பத்தாறு வயசுதான். இருக்கட்டும். ஆனா யாரைப் பார்த்தா எழு வத்தேழுன்னு சொல்லுவா? என்னையா, அவனையா? பதினஞ்சு லட்சம் இருபது லட்சம்னு சொத்து சம்பாதிச்சா ஆயிடுமா? அடித்தென்னை மட்டை மாதிரி பாளம் பாளமா இப்படி மார் கிடைக்குமா? கையிலேயும் ஆடு சதையிலியும் கண்டு கண்டா இப்படி கல்லுச் சதை கிடைச்சுடுமா? கலியாணம் பன்றானாம் கலியாணம்! உலகம் முழுக்கக் கூட்டியாச்சு! மோளம் கொட்டி, தாலிகட்டி கடைசிப் பொண்ணையும் ஜோடி சேத்து,

கட்டுச்சாதம் கட்டி எல்லாரையும் வண்டி ஏத்திப்பட்டு, நீ எண்ண பண்ணப் போறே? கோதுமைக் கஞ்சியும் மாத்திரையும் சாப்பிட்டுண்டு, பொங்கப் பொங்க வெந்நீர் போட்டு உடம்பைத் துடச்சுக்கப் போறே! கையைக் காலை வீசி இப்படி ஒரு நாளைக்கு வந்து காவேரியிலே ஒரு முழுக்கு போட முடியுமான்னேன்!”

சாமநாது சுற்றுமுற்றும் பார்த்தார். அரசமரத்து இலைகள் சிலு சிலுவென்று என்னமோ சொல்லிக் கொண்டிருந்தன. காவேரிக்குப் போகிற சந்தில் இந்தண்டையும் அந்தண்டையும் குளித்தும் குளிக்கவும் ஆண்கள், பெண்கள், குளுவான்கள் எல்லாம் கடந்து கொண்டிருந்தார்கள். முக்கால்வாசி புது முகங்கள் - போகிற வாக்கில் பட்டுப்புடவைகள், வெறுங் குடங்கள் - வருகிறவாக்கில் சொள சொளப்பென்று ஈரப்பட்டுப் புடவைகள், நிறைகுடங்கள். ஈரக்காலில் பாதைமண் ஒட்டி மிளகுமிளகாகத் தெறிக்கிறது. கீரைத் தண்டு மாதிரி ஒரு குட்டி - ஐந்தாறு வயது - குளித்துவிட்டு அம்மணமாக வருகிறது. காவேரியில் குளித்துவிட்டு அங்கேயே உடைமாற்றி, நீல வெளுப்புடன் சேலம் பட்டுக்கறை வேஷ்டிகள் நாலைந்து வருகின்றன. முக்காலும் தெரியாத முகங்கள்.

“கலியாணமா?” என்று ஒரு சத்தக் கேள்வி. ஒரு நீல வெளுப்பு வேட்டிதான் கேட்டது.

“ஆமாம்” என்று சாமநாது அந்த முகத்தைப் பார்த்தார், கண்ணில் கேள்வியோடு, மனசிற்சுள் ‘ஏன் இப்படிச் சத்தறே? நான் என்ன செவிடுன்னு நெனச்சுண்டியா?’ என்று கேட்டார்.

“தெரியலியா?” என்றது அந்தச் சலவை ஜிகை வேஷ்டி நான்தான் சீதாவோட மச்சினன்-மதுரை.”

“அப்படியா?...ஆமாமா இப்பத் தெரியறது. சட்டுனு அடையாளம் புரியலெ...இன்னும் பலகாரம் பண்ணலியே? போங்கோ...ராத்திரி முழுக்க ரயில்லெ வந்திருப்பேள்” என்று உபசாரம் பண்ணினார் சாமநாது.

“இவா, சுப்பராயரோட சித்தப்பா. குடும்பத்துக்கே பெரியவாளா இருந்துண்டு, எல்லாத்தையும் நடத்தி வைக்கறவா” என்று பக்கத்திலிருந்த இன்னொரு சலவை வேட்டியிடம் அறிமுகப்படுத்திற்று மதுரை வேட்டி.

“இவர் வந்து...” என்று என்னமோ யாரோ என்று அறிமுகப்படுத்தவும் செய்தது.

“நீங்க போங்கோ - நான் ஸ்நானம் பண்ணிவிட்டு வந்துடறேன்” என்ற சாமநாது அவர்களை அனுப்பினார்.

மனசு சொல்லிற்று. “சீதாவுக்கு மச்சுனனா? சுப்பராயா, எப்படிடா இப்படி ஏழு பெண்ணைப் பெத்தே! ஒரோரு குட்டிக்குமா கலியாணம்னு ரயில் ரயிலா சம்பந்திகளையும் மாப்பிள்ளைகளையும் மச்சுனன்களையும் கொண்டு இறக்கறே. காவேரியிலே கால் தட்டுறதுக் குள்ளே இன்னும் எத்தனை மச்சுனன்களைப் பாக்கப் போறேனோ!”

அரசமரத்தை விட்டுப் பாதை அதிர அதிர, காவேரியை நோக்கி நடந்தார் சாமநாது. நுனியை எடுத்து இருப்பில் செருகி, முழங்கால் தெரிகிற மூலக்கச்சம். வலது தோளில் ஓர் ஈரிழைத்துண்டு-திறந்த பாள மார்பு, எக்கின வயிறு, சதை வளராத கண், முழுக் காது-இவ்வளவையும் தானே பார்த்துக்கொண்டார்.

காவேரி மணலில் கால் தட்டு முன்பே, தெருவிலிருந்து தவுல் சத்தம் தொடங்குவது கேட்டது. நாதஸ்வரமும் தொடர்ந்தது. பத்தரை மணிக்குமேல்தான் முகூர்த்தம்.

மணி எட்டுக்கூட ஆகவில்லை. சும்மா தட்டுகிறார்கள். அவனுக்குப் பொழுது போகவேண்டும். சுப்பராயனும் பொழுது போகாமல்தானே ஏழு பெண்களையும் நாலு பிள்ளைகளையும் பெற்றான்.

தண்ணீர் முக்கால் ஆறு ஓடுகிறது. இந்தண்டை கால் பகுதி மணல். ருய்ருய் என்று அடியால் மணலை அரைத்துக் கொண்டு நடந்தார்.

மேளம் லேசாகக் கேட்கிறது. கூப்பிடுவார்கள். குடும்பத்திற்குப் பெரியவன். சித்தப்பா சித்தப்பா என்று சுப்பராயன் கூப்பிட்டுக்கொண்டு வருவான் - இல்லாவிட்டால் அவன் தம்பிகள் கூப்பிடுவார்கள்- என்னமோ நான்தான் ஆட்டிவைக்கிறாற் போல... கூப்பிடட்டும்...

சாமநாது பார்த்தார்-இடது பக்கம்.

ஆற்றின் குறுக்கே புதுமாதிரிப் பாலம்-புதுப்பாலம்- சுப்பராயனா அது நடந்துபோவது?... இல்லை... எத்தனையோ பேர் போகிறார்கள். லாரி போகிறது; சுமை வண்டிகள், நடை சாரிகள்-எல்லாமே சுப்பராயன் மாதிரி தோன்றுகின்றன-லாரிகூட, மாடுகூட. சுப்பராயன்தான் பாலம் இந்த ஊருக்கு வருவதற்குக் காரணம். அவன் இல்லாவிட்டால் நாற்பது மைல் தள்ளிப் போட்டிருப்பார்கள். சர்க்காரிடம் அவ்வளவு செல்வாக்கு!

வலது பக்கம்-பின்னால்-வேளாளத் தெருவில்-புகை- வெல்லம் காய்ச்சுகிற புகை. புகை பூத்தாற்போல, அந்தண்டை கருப்பங்கொல்லைக் கருப்பம் பூக்கள் - காலை வெயில்பட்டுப் பாதிப் பூக்கள் சிப்பிப் பூக்களாயிருக்கின்றன. -கூர்ந்து பார்த்தால் சுப்பராயன் மாதிரி இருக்கிறது...சுப்பராயன்தான் கரும்புப் பயிரைக் கொண்டு வந்தான் ஊருக்கு-எதிரே அக்கரையில் நாலு

இடத்தில் புகை. வெல்ல ஆலைப் புகை-எல்லாம் சுப்பராயன்.

அதோ பள்ளிக்கூடம்-சுப்பராயன்.

பாலத்துக்கு ஓரமாக கோவாப்பரட்டி-சுப்பராயன்.

“ஏன் கிடந்து வேகறேன்! உங்க அண்ணா பிள்ளை தானே அவன்! நானும் உங்க கையைப் பிடிச்சுண்டு படியேறி இருபது வருஷம் பாதி நாளைக்குப் பழையது, வத்தக்குழம்பு, இந்தப் பவழமாலை-வேற என்னத்தைக் கண்டேன்?” சுப்பராயனுக்கு மாசம் நாலு சம்பளம் அனுப்பிக்க முடிஞ்சதா, உங்களாலியும், உங்க அண்ணாவாலேயும்! யாரோ உறவுன்னு ஒருத்தரைப் பிடிச்ச மலைக்கோட்டையிலே கொண்ட படிக்க வச்சேளே-நன்னாப் படிக்கிறான்னு-அதுதான் முழுக்க முடிஞ்சதா உங்களாலே, உங்க அண்ணாவாலே? முக்காலரைக்கால் கிணறு தாண்ட வச்சாப்பல, கடசீ வருஷத்திலே போறும் படிச்சதுன்னு இழுத்துண்டு வந்தேன். குழந்தை ஆத்திரமாத் திரும்பி வந்தான். அலையா அலைஞ்சான். ஓடாக் காஞ்சான். லஷ்மி வந்து பளிச் பளிச்சுன்னு ஆடலானா, குடும்பத்துக்குள்ளே...”

சாமநாதுவுக்குக் கேட்க இஷ்டமில்லை. அது அவர் மனைவி குரல். இப்போது காற்றில் கேட்கிறது. ஏழெட்டு வருஷம் முன்பு, நேரில் கேட்டது.சுப்பராயனைப் படிக்கவைக்க முடியவில்லைதான். ஊருக்கு வந்தான். ஓடிப்போனான். கோட்டையில் கடையில் உட்கார்ந்து கணக்கு எழுதினான். அங்கே சண்டை, கடைவாடிக்கை ஒருவரிடமே கடன் வாங்கி, பாதி பங்கு லாபத்திற்கு அதே மாதிரி மளிகைக்கடை வைத்தான். பயலுக்கு என்ன ராசி! முகராசியா! குணராசியா! சின்னக் கடை மொத்தக் கடையாகி, லாரி லாரியாக நெல் பிடித்து, உளுந்து

பிடித்து, பயறு பிடித்து இருபது வருஷத்துக்குள் இருபது லட்சம் சொத்து. உள்ளூரிலேயே கால்பங்கு நிலம் வாங்கியாகிவிட்டது.

அதையே பாகம் பண்ணி சாமநாதுவுக்குப் பாதி கொடுத்தான். சாமநாதுவுக்குக் கோபம். அவர் பங்கு ஊருக்குச் சற்று எட்டாக் கையில் விழுந்தது. அது மட்டுமில்லை. ஆற்றுப்படுகைக்கும் எட்டாக்கை. சண்டை. அப்போதுதான் வாலாம்பாள் சொன்னாள்; “என்ன! கொடுத்து வச்சேளா? உங்க பாட்டா சம்பாதிச்ச சொத்தா-இல்லே உங்க அப்பா சம்பாதிச்சதா? ஒண்டியா நின்னு மன்னாடி சம்பாதிச்சதை, பாவம் சித்தப்பான்னு கொடுக்கறான். இந்தத் தான மாட்டுக்குப் பல்லு சரியாயில்லெ, வாலு சரியாயில்லியா? பேசாம கொடுத்ததை வாங்கி வச்சுக்கட்டும். ஊரிலே கேட்டா வழிச்சுண்டு சிரிப்பா. நான் ஊர்ப் பெரியவாள்ளா ஒருத்தியா இருந்தேனோ-”

“நீ இப்பவேதான் வேறயா இருக்கியே! நீ அவனுக்கு பரிஞ்சுண்டு கூத்தாடறதைப் பார்த்தா, நீ என் ஆம்படையாளா, எங்க அண்ணா ஆம்படையாளான்னே புரியலியே-”

“தூ-போறும்-அசுடு வழிய வாண்டாம்” என்று வாலாம்பாள் நகர்ந்துவிட்டாள்.

“ம்ஹஹ” என்று அவருடைய அடித்தொண்டை மாட்டுக் குரலில் சிரித்தது-பெருமையோடு, பெருமை அசட்டுத்தனத்தோடு, பிறகு அவராகவே குழைந்து தொடர்ந்தார். “கோச்சுக்காதே. உன் மனசு எப்படியிருக் குன்னு பார்த்தேன்.”

“போறும், என்னோட பேச வாண்டாம்.”

மூன்று நாள் வாலாம்பாள் பேசத்தான் இல்லை-அந்த அசட்டு விஷமத்திற்காக.

அவள் கண்ணை மூடுகிற வரையில் சொத்துத் தகராறு இல்லை. பாகம் பிரித்தாகிவிட்டது. ஏற்றுக்கொண்டாகி விட்டது. இனிமேல் என்ன?

ஆனால் முழு பாகமும் கிடைக்கவில்லை. சாமநாதுவின் வாலாம்பாள் இப்போது இந்த உலகத்தில் இல்லை. அவள் பெற்ற முதல் இரண்டு பிள்ளைகள்-இந்த உலகத்தில் இல்லை. மூன்றாவது பெண்-இல்லை. நாலாவது பெண்-கலியாணமாகி மூன்றாவது வருடம் நார்மடி கட்டிக் கொண்டு பிறந்த வீட்டோடு வந்து விட்டாள். சுப்பராயனுடைய மூன்றாவது பெண்ணோடு ஒரே பந்தலில்தான் அந்தக் கலியாணம் நடந்தது. ஐந்தாவது-பையன்-டில்லியில் ஏதோ வேலையாய் - சித்திரம் வரைகிறானாம். ஆறாவது-பையன்-எடுப்பாள் மாதிரி இந்த சுப்பராயனின் இந்த ஏழாவது பெண் கலியாணச் சந்தடியில் அலைந்து கொண்டிருக்கிறான். “போய், குளிச்சுட்டு வாங்களேன், சட்சட்டுனு பெரிய வாளா யாரு இருக்கறது?” என்று அவன் தான் அவரைக் காவேரிக்குக் குளிக்கத் துரைப்படுத்தி அனுப்பினவன்.

ஈரிழையை இடுப்பில் கட்டி முடிச்சிட்டு சாமநாது தண்ணீரில் இறங்கினார். முழுக்குப் போட்டு, உடம்பைத் தேய்த்தார்.

பாலத்தின் மீது பஸ் போகிறது. பஸ்ஸின் தலைக்கட்டு மேல் வாழை இலைக்கட்டு-ஒரு சைக்கிள்-நாலைந்து முட்டைகள் - கருப்பங்கட்டு-எல்லாம் சுப்பராயன். அப்படியே அந்தப் பயலைக் கழுத்தைப் பிடித்து உலுக்கி, கண்...பிதுங்க...அவன் பெண் பிள்ளைகளை எல்லாம் ஒரு சாக்கில் கட்டி...

“காவேரியிலே கொண்ட அழுக்கட்டும். அப்பதானே கரையேறாத நரகத்திலே கிடக்கலாம். இப்பவே போங்கோ.”

அவளேதான். வாலாம்பாள்தான் துவைக்கிற கருங்கல்லில் அவள் மாதிரி தெரிகிறது. கறுப்பு நிறம். அலைபாய்கிற மயிர்-பவழமாலை. கெம்புத் தோடு. ரவிக்கையில்லாத உடம்பு. நடுத்தர உடம்பு. அவள் காவேரியில் குளிக்கும்போது எத்தனையோ தடவை அவரும் வந்து சற்றுத் தள்ளி நின்று குளித்திருக்கிறார். யாரோ வேற்றுப் பெண்பிள்ளையைப் பார்ப்பதுபோல, ஓரக்கண்ணால் பார்த்திருக்கிறார். அந்த ஆற்று வெளியில், வெட்டவெளியில் ஈரப்படுவையை இடுப்பு, மேல்கால் தெரிந்துவிடாமல் சிரமப்பட்டு அவள் தலைப்பு மாற்றிக் கொள்ளும்போது ஒரு தடவை அவர் பார்த்துக்கொண்டே யிருந்து, அவள் அதைக் கவனித்ததும்-சரேலென்று அவர் ஏதோ தப்புப் பண்ணி விட்டதுபோல, அயல் ஆண் போன்ற நாணினது.

இப்போதும் அது தெரிகிறது! ஏன் அவள் மேலுலகத் துக்கு முந்திக்கொண்டாள்?

“சம்பாதிச்சதிலே பாதி நமக்குக் கொடுத்திருக்கான். மீதியைத் தன் தம்பியோட பாகம் பண்ணிண்டிருக்கான் சுப்பராயன். அவன் பிள்ளைகளுக்கு அதிலியும் கால் காலனு தான் கிடைக்கும்? ஏன் இப்படிக்கரிக்கறேன்...” என்று இந்தக் காவேரியில்தான் அவரைப் பிடித்து அலசிநாள் அவள் ஒருநாள்.

ராட்சச முண்டை! கடைசி முச்சுவரைக்கும் என்ன நியாய புத்தி! என்ன தர்ம புத்தி!

“என்னை மனுஷனா வச்சிருந்தியேடி, என் தங்கமே-போயிட்டியேடி” என்று முனகினார். கண்ணில்

நீர் வந்தது. திரும்பிப் பார்த்தார். அடுத்த துவைகல் எங்கே இருந்தது. யாரும் கேட்டிருக்க மாட்டார்கள். கேட்டாலும் சுலோகம் போலிருந்திருக்கும்.

நர்மதே சிந்து காவேரி என்று சுலோகம் சொல்லிக் கொண்டே பிழிந்து உடம்பைத் துடைத்துக் கொண்டு அரை வேட்டியைப் பிழிந்து கொசுவி உதறிக் கட்டிக் கொண்டு விபூதி பூசிக் கொண்டு, நடந்தார் சாமநாது. சித்தப்பா சித்தப்பா என்று அரற்றுவான் சுப்பராயன் பாவம்.

நாயனமும் தவுலும் நெருங்கிக் கொண்டிருந்தன. அரசமரத்து மேடை முன் நின்று பிள்ளையாரையும் கல் நாகங்களையும் கும்பிட்டுவிட்டு விரைந்தார். தெருவில் நுழைந்தார்.

கிராமமே கலியாணப் பெண் போல ஜோடித்துக் கொண்டிருக்கிறது. புதுப் புடவைகளும் நகைகளும் சிவப்புப் பாதங்களும் சிவப்பு ஆடு சதைகளும் முகங்களும் வீடு வீடாக ஏறி இறங்கிக் கொண்டிருக்கின்றன. நாலு திண்ணைகளில் சீட்டாட்டம். தெருவெல்லாம் சலவை வேஷ்டி. நாலு முலைத் தாச்சி பாய்கிற குளுவான் இரைச்சல்கள்.

“மணலூரார் கலியாணம்னா கலியாணம்தான்” -சாம நாதுவே சொல்லிக்கொண்டார். அவர் குடும்பம் இந்த ஊரே இல்லை. மூன்று தலைமுறைகளுக்கு முன்னால் புரோகிதப் பிழைப்புக்காக மணலூரை விட்டு இங்கு குடியேறி, அக்ரஹாரத்து ஓரத்தில் ஒரு குச்சில் நுழைந்தது. இப்போது தெரு நடுவில் பக்கம் பக்கமாக இரண்டு மூன்றுகட்டு வீடுகளில் சொந்த இடம் பிடித்துவிட்டது. மணலூர்ப் பட்டம் போகவில்லை. உள்ளூரான்களை எகிறி மிஞ்சி வந்த இந்த நிலை சாமநாதுவின் பார்வை



யிலும் நடையிலும் இந்தக் கணம் எப்படித் தெறிக்காமல் போகும்? உள்ளூர், வந்தவர்கள் எல்லாரும் பார்க்கட்டும்.

அவர் வீடு, சுப்பராயன் வீடு இரண்டும் அண்ணன் தம்பியாக நிற்கின்றன. இரண்டு வாசல்களையும் அடைத்துப் பந்தல் திண்ணையெல்லாம் புது வேட்டிக் கூட்டம். உள்ளே கூடத்தில் பூ, பிச்சாணா, குழந்தைகள் இரைச்சல், ட்ரங்குகள்-

தாண்டிக் கொண்டு உள்ளே போனார், வேட்டியைக் கட்டிக் கொண்டார். கொல்லைக்குப் போய்க் காலை அலம்பி வந்து ஜபத்திற்கு உட்கார்ந்தார். முன்பெல்லாம் அறையின் நான்கு சுவர்களிலும் கிருஷ்ணன், ராமன், பிள்ளையார் என்று வரிசையாகப் படங்கள் மாட்டியிருக்கும். இப்போது ராமனும் கிருஷ்ணனும் பிள்ளையாரும் பூஜை அலமார்க்குள் மட்டும் இருந்தார்கள். சுவர்களில் மாது எழுதின படங்களாக மாட்டியிருக்கின்றன.

மாது கலியாணத்திற்கு வரவில்லை. சுப்பராயன் பெண்கள், பிள்ளைகள் என்று எத்தனை கலியாணத்திற்குத்தான் வருவான்?

“அப்பா!”

கூப்பிட்டது அவர் பெண்தான், நார்மடியும் முக்காடுமாக நின்ற பெண்.

“பரதேசக் கோலம் புறப்படப் போறது. போங்களேன். நாளைக்கு ஜபம் பண்ணிக்கலாமே.”

“சரி சரி - வரேன் போ.”

அவள் ஏறிட்டுப் பார்த்தாள் அவரை, குழப்பம்.

“போயேன். நான் இதோ வரேன்...இதுதான் வேலை” கடைசிவார்த்தைகள், அவள் காதில் விழவில்லை.

முண்டனம் செய்த தலை. முப்பத்தோரு வயது. கன்னத்திலும் கண்ணிலும் இருபது வயது பாலாக வடிகிறது.

“போன்னா போயேன். வரேன்.”

அவள் நகர்ந்தாள்-கதவை லேசாகச் சாத்திக்கொண்டு. அவர் கழுத்துக்குள் அனலாகச் சுடுகிறது.

சுற்றுமுற்றும் பார்த்தார். மாதுவரைந்த படங்கள். கூர்ந்து பார்த்தார், சிரிப்பு வருகிறது, ஒரு படம் முழுதும் வெறும் முழங்கால். அதில் ஒரு கண். கண்ணில் ஒரு சீப்பு செருகியிருக்கிறது. இன்னொன்று பெண் பிள்ளை மாதிரி இருக்கிறது. ஒரு கால் பன்றிக்கால், வயிற்றைக் கிழித்துக் காட்டுகிறாள். உள்ளே நாலு கத்தி-ஒரு பால் டப்பா-ஒரு சுருட்டின சிசு. இன்னொன்று-தாமரைப் பூ-அதன் மேல் ஒரு செருப்பு. பாதிச் செருப்பில் ஒரு மீசை.

என்ன இதெல்லாம்! திசைப்பூண்டு மிதித்தாற் போல மனம் ஒடுங்கிப் பார்த்துக் கொண்டே நின்றார். கால் வலிக்கிறது. எனக்குக் கூடவா?

மேளச் சத்தம்.

“அப்பா, கூப்பிடுறாப்பா”-நார்மடித் தலை எட்டிப் பார்த்தது. சிறிசு முகம்.

“இதோ”

சாமநாது வெளியே போனார்.

“சித்தப்பா, எங்க போய்ட்டேன்?”

சுப்பராயன் குரல். மூச்சு வாங்குகிற குரல், கூனல் முதுகு.

மாலை மாற்றுகிறார்கள் - பெண்ணும் பிள்ளையும். அதையும் ஊஞ்சலையும் பார்த்தால், பார்வதி பரமேச்

வரனை, லஷ்மி நாராயணனைப் பார்க்கிற புண்யமாம். ஊரிலிருக்கிற விதவைகள்கூட முலை முடுக்கெல்லாம் வந்து நிற்கிறார்கள். எங்கு பார்த்தாலும் பல், ஒடிந்த பல், அழுக்கிடுக்குப் பல், தேய்ந்த பல், விதவைப் பல், பொக்கைப் பல், சமையற்காரன்கூட வந்து நிற்கிறான்.

“கண்ணாஞ்சலாடி நின்றார்...”

நாயனக்காரன் வாங்கி வாசிக்கிறான் அந்த ‘ஊஞ்சலை’.

சாமநாதுக்கு மூச்சு முட்டிற்று. மெதுவாக நகர்ந்தார். வியர்வை சுடுகிறது. காற்றுக்காகக் கொல்லைப்பக்கம் நடந்தார். கூடத்தில் ஈ காக்காய் இல்லை. கொல்லைக்கட்டு வாசற்படி தாண்டி கடைசிக்கட்டு. அங்கும் யாருமில்லை. கோட்டையடுப்புகள் மொலா மொலா என்று எரிகின்றன. கூட்டம் கூட்டமாக நெருப்பு எரிந்தது. தவலை தவலை யாகக் கொதிக்கிறது. சாக்கு மறைவில் எண்ணெய்ப் பாடத் தோலும் அழுக்குப் பூணுலுமாக ஒரு பயல் வெள்ளரிப் பிஞ்சு நறுக்குகிறான். வேறு ஒரு பிராணி இல்லை. பார்வதி பரமேசுவரன் மாலை மாற்றுகிற காட்சியில் இருக்கிறான்கள்.

கோட்டையடுப்புக்கு இப்பால் மேடை மீது ஒரு பாரி ஜோட்டுத் தவலை. இருப்பளவு - மேல் வயிறளவு உலகம். பாயசம் மணக்கிறது. திராட்சையும் முந்திரியுமாக மிதக்கிறது. எப்படித் தூக்கி மேடைமீது வைத்தான்களோ? மேல் வளையங்களில் கம்பைக் கொடுத்துக் பல்லக்கு மாதிரி இரண்டு பேராகத் தூக்கினால்தான் முடியும். ஐந்நாறு அறுநாறு பேர் குடிக்கிற பாயசம்.

நான் ஒண்டியாகவே கவிழ்த்து விடுவேன்.

சாமநாது இரண்டு கைகளையும் கொடுத்து மூச்சை அடக்கி, மேல் பக்கத்தைச் சாய்த்தார். ப்பூ - இவ்வளவு

தானே. அடுத்த நொடி, வயிறளவு ஜோட்டி, மானம் பார்க்கிற வாயைப் பக்கவாட்டில் சாய்த்துப் படுத்து விட்டது, பாயசம் சாக்கடையில் ஒடிற்று.

வெள்ளரிப் பிஞ்சு நறுக்கிற பயல் ஒடி வந்தான்.

“தாத்தா தாத்தா!”

சாமநாதுவுக்கு முகம், தோலிலெல்லாம் மணல் படர்ந்தது.

அரிவாள்மணையை எடுத்துண்டுன்னா வரான் பயல்!

கை கால் உதறல் - வாய் குழறிற்று.

“படவாக்களா, எங்கே போயிட்டேள் எல்லாரும் - இத்தனை பெரிய எலியைப் பாயசத்திலே நீஞ்ச விட்டுட்டு இத்தனை பாயசத்தையும் சாக்கடைக்கா படைச்சேள் - கிராதகன்களா! மூடக்கூடவா தட்டு இல்லே?”

ஒரு வேலைக்காரி ஒடி வந்தாள்.

“என்னா பெரியசாமி!”

“ஆமாண்டி - பெரியசாமி பார்க்காட்டா, பெருச்சாளி முழுகின பாயசம்தான் கிடைச்சிருக்கும். போங்கோ. எல்லோரும் மாலை போட்டுண்டு ஊஞ்சலாடுங்கோ -”

இன்னும் நாலைந்து பேர் ஒடிவந்தார்கள்.

நார்மடியும் முக்காடுமாக அந்தப் பெண்ணும் ஒடி வந்தாள்.

வேலைக்காரி அவளிடம் சொன்னாள்.

“எப்படிப்பா இத்தணாம் பெரிய ஜோட்டியைச் சாச்சேள்!”

அவள் உடல், பால்முகம் - எல்லாம் குரு படர்கிறது.

“போ அந்தண்டை” என்று ஒரு கத்தல். “நான் இல்லாட்டா இப்ப எலிபாஷாணம்தான் கிடைச்சிருக்கும். பாயசம் கிடைச்சிருக்காது.”

பெண் அவரை முள்ளாகப் பார்த்தாள். கண்ணில் முள் மண்டுமோ?

சாமநாதுவுக்கு அந்தப் புதரைப் பார்க்க முடிய வில்லை. தலையைத் திருப்பிக்கொண்டு, “எங்க அந்த சமையக்காரப் படவா?” என்று கூடத்தைப் பார்க்கப் பாய்ந்தார்.

- பெ பெ பே பே

பே பெ பே பே எ -

ஆனந்த பைரவியில் ஊஞ்சல் பாட்டை வாங்கி நாயனம் ஊதுகிறது.

வாலாம்பாள் பாடுகிற மாதிரியிருக்கிறது.

(ஆகஸ்ட் 1971)